

## فەرراخانىيە

### ئېنىقلىما:

◊ بۇ، ئامېرىكا قوشما شىتاتلىرىدا كەڭ تارقالغان ھازىرغىچە ئەلجاھ مۇھەممەدنىڭ مېتودىنى ياقلاپ كىلىۋاتقان باتىنى پىرقىلەرنىڭ بىرى.

### قورۇلشى ۋە ئاساسلىق كىشىلىرى:

◊ بۇ ھەرىكەتنىڭ تەسىس قىلغۇچىسى لوئىس ۋولكت ئەسلى كارىيىيى دېڭىز ئاراللىرى كەلگەن ئارتىسلىق ۋە مۇزىكا بىلەن شۇغۇللىنىدىغان بىر ئائىلىدە دۇنياغا كەلگەن.

- 1956 - يىلى پەيغەمبەرلىكنى دەۋا قىلغان ئەلجاھ مۇھەممەدنىڭ پىرقىسىگە قوشۇلغان. ئۇنىڭ ئۈستىزى فارد مۇھەممەد ئۆزىنى تەنگە ئىگە ئاللاھ، دەپ دەۋا قىلغان. مالىكولم بوسستۇندا «11 - نۇمۇرلۇق ئىسلام ئۈچۈن مۇھەممەد ئىبادەتخانىسى» نى ئاچقاندا لوئىس ئېكىسنى ۋائىز ۋە مۇدىرلىققا تەيىنلىگەن.

- لوئىس ئېكىس بىر قىسىم مۇزىكا ۋە دىراممىلارنى يازغان بولۇپ، ئەلجاھ مۇھەممەدنىڭ تەلىماتلىرىنى بايان قىلىشتىكى ئەھمىيىتىگە ئاساسەن بارلىق ئىبادەتخانىلاردا ئورۇنلانغان. بۇ مۇزىكىلار ئۇنى ناھايىتى يوقىرى شۆھرەتكە ئىگە قىلغان.

- ئەلجاھ مۇھەممەد مالىكولم ئېكىسنى ئىشتىن بۇشاتقاندىن كېيىن، لوئىسنى پىرقىنىڭ بىرىنچى دەرىجىلىك باياناتچىلىق مەنسىپىگە تەيىنلىگەن ۋە ئۇنىڭغا فەرراخان ئۇنۋانىنى بەرگەن. ئارقىدىن ئۇنى، ئىشتىن قوغلىنىشتىن ئىلگىرى مالىكولم ئىدارە قىلىپ كىلىۋاتقان «ئىسلام ئۈچۈن مۇھەممەد ئىبادەتخانىسى» دىن ئىبارەت ئەڭ چوڭ ۋە ئەڭ مۇھىم ئىبادەتخانىنىڭ ۋائىزى قىلىپ تەيىنلىگەن.

- ئەمما، ئەلجاھ مۇھەممەدنىڭ ھالاكتىدىن كېيىن رەھبەرلىكنى ئۆز ئۈستىگە ئالغان ۋالاس، فەرراخاننى بارلىق مەنەسەپلىرىدىن ئېلىپ تاشلاپ، ئۇنى چىكاگودا بىر قورچاق مەنەسەپكە تەيىنلەپ قويغان. بۇ جەرياندا لوئىس ئەلجاھنىڭ پەيغەمبەرلىكى ۋە فارد مۇھەممەدنىڭ ئىلاھلىقىنى ئىنكار قىلغان بولۇپ، ئۇ بۇ جەھەتتە ۋالاسنىڭ ئىنكار قارىشى بىلەن ئوخشاش يول تۇتقان.

- ئەمما فەرراخان 1977 - يىلى پەيغەمبەرلىك دەۋاسى قىلغان سايلىسىنىڭ چىكىنىپ چىقىشىدىن كېيىنلا، مەنەسەپ ۋە پىرقىدىن ئىستىپا بەرگەن.

- ئۇ نيويۇركقا قايتىپ ئەلجاھنىڭ ئەسلى تەلىماتلىرىغا قايتىش چاقىرىقى ئاستىدا ئىلگىرىكى ئەگەشكۈچىلىرىنى توپلىغان. نيويۇرك، چىكاگو ۋە لوس ئانجىلسلاردا ئىبادەتخانىلارنى تەسىس قىلىپ، ئۇ يەرگە ئەگەشكۈچىلىرىنى توپلىغان. لوئىس فەرراخان چىكاگونى ئۆز پىرقىسىنىڭ مەركىزى قىلغان. ئەلجاھ مۇھەممەدنىڭ تەلىماتلىرىغا قايتىش ئارقىلىق ئىسلام ئۈمىتىنى قايتىدىن قورۇپ چىقىش ئۈچۈن بىر گېزىت چىقىرىپ، ئۇنى «ئاخىرقى نىدا» دەپ ئاتىغان.

- فەرراخان ئۇنۋېرسىتېتلاردا لىكسىيە بىرىش ۋە نېگىرلارنىڭ بارلىق پائالىيەتلىرىدە نۇتۇق سۆزلەش ئۈچۈن ئامېرىكا قوشما شىتاتلىرىدا ئايلىنىپ يۈرۈشكە باشلىغان. رادىئو - تېلېۋىزىيونلارغا چىقىشى كۆپەيگەن.

- پەيغەمبەرلىك دەۋاسى قىلغان سايلىسقا ئوخشاش، فەرراخاننىڭ چاقىرىمۇ «ئىسلام ئۈمىتى» نى قايتىدىن قورۇپ چىقىش، ئۇنىڭ خۇسۇسىي دەۋالىرىدىن خالىي ساپ تەلىماتلىرىنى جانلاندۇرۇش بولغانلىقى ئۈچۈن ئەلجاھ ئائىلىسىنىڭ كۆپلىگەن ئەزالىرى ئۇنىڭغا ئاۋاز قوشقان.

- 1981 - يىلى مۇقەددەس ئىسىملارنى تارقىتىش تۈزۈمىنى قايتىدىن يولغا قويۇپ، پىرقىدىكى ھەر بىر كىشىنىڭ «قۇتقۇزغۇچى رىسالسى» يېزىشىنى، ئۇ ئارقىلىق فارد مۇھەممەد ئەپەندى سۈرىتىدىكى بىر ئاللاھتىن باشقا ئىلاھ يوق ۋە ھۆرمەتلىك ئەلجاھ مۇھەممەد ئاللاھنىڭ ئەلچىسى، دەپ شاھادەت ئېيتىشى شەرت قىلىنغان.

- فەرراخان نېگىر راھىب جېيىسى جېكسونغا سايلاپ پائالىيەتلىرىدە ھەمدەم بولۇش ئارقىلىق ناھايىتى زور شۆھرەت قازانغان.

## پىكىر ۋە ئېتىقادلىرى:

◆ فەرراخاننىيە ئەقىدىلىرى:

فەرراخان ئادەتتىكىچە ئۆزگەرتىشلەرنى ھېسابقا ئالمىغاندا، ئەلجاھ مۇھەممەدنىڭ بارلىق تەلىماتلىرىنى مۇئەييەنلەشتۈرگەن. ئۇنىڭ يەنە، پىرقىنىڭ «ئاخىرقى نىدا» ناملىق گېزىتىنىڭ بارلىق سانلىرىنىڭ ئاخىرقى بېتىدە «مۇسۇلمانلار نېمىنى خالايدۇ؟» ۋە «مۇسۇلمانلار نېمىگە ئېتىقاد قىلىدۇ؟» دېگەن ئىككى ماۋزۇ ئاستىدىكى باپلارنى ئىزچىل داۋاملاشتۇرغانلىقى تىلغا ئېلىنىدۇ. بۇ ئىككى تېما ئەلجاھ دەۋرىدىكى «مۇھەممەد سۆزلەيدۇ» گېزىتىنىڭ بارلىق سانلىرىدا بايان قىلىنغاندەك ئەلجاھ پىرقىسىنىڭ مەقسەت ۋە ئېتىقادلىرىنى بىرمۇ بىر ئۆز ئىچىگە ئالاتتى. يەنە ھەر ساندا «مۇھەممەد سۆزلەيدۇ» گېزىتىنىڭ كونا سانلىرىدىن ئېلىنغان ئەلجاھنىڭ ماقالىلىرىنى ئېلان قىلىدىغانلىقىمۇ تىلغا ئېلىنىدۇ.

◆ فەرراخان قايتىدىن جانلاندۇرغان ئەلجاھنىڭ بەزى ئاساسلىق ئەقىدىلىرى:

- ئاللاھ ئۆزىنى ئۆزى ياراتقان.

- بارلىق نېگىرلار ئىلاھى بولۇپ، ئۇلارنىڭ ئىچىدىن ھەر 25 مىڭ يىلدا بىر مۇتلەق ئىلاھ دۇنياغا كىلىدۇ.
- يەئقۇب ئىسىملىك بىر نېگىر ئىلاھ بىر قىسىم گېنىتىك سىناقىلار نەتىجىسىدە ئاق تەنلىك ئىنساننى ياراتقان.
- مۇھەممەد ئىبنى ئابدۇللاھ سەللەللاھۇ ئەلەيھى ۋەسەللەم پەقەت ئەرەبلەرگىلا ئەۋەتىلگەن، ئەلجىھنى ئاللاھ تائالا ئامېرىكا نېگىرلىرىغا ئەۋەتكەن بولۇپ، ئۇ پەيغەمبەرلەرنىڭ ئاخىرىقىسى.
- فەرراخان پەيغەمبەرلەرنىڭ مۇخلىسلىرى دېگەندىن خىرىستىيان دىنىدىكى مەشھۇر بوتروس كۆزدە تۇتىلىدۇ، دەپ ئېتىقاد قىلىدۇ. ئۇ ئۆزىنىڭ تىرىلدۈرۈش كۈچىگە ئىگە ئەمەسلىكىنى، ئەمما ئەلجىھنىڭ ئاۋازىنىڭ ۋاستىسى ئارقىلىق پۈتۈن ئۈممەتنى تىرىلدۈرەلەيدىغانلىقىغا ئىشىنىدۇ.
- ئاق تەنلىك ئىنسان شەيتاندۇر.
- قارا تەنلىك ئىنسان بارلىق ساماۋىي كىتابلارنى تەلىق قىلغان.
- قۇرئان تەلىماتلىرىنىڭ كۆپىنچىسى ئەلچى ئەلجىھ مۇھەممەدكە ۋە ئامېرىكىدىكى نېگىرلارغا قارىتىلغان.
- ئۆلگەندىن كېيىن جەسەتلەرنىڭ تىرىلىشى يوق، تۇرغۇزۇلۇش ۋە تىرىلدۈرۈلۈش خىيالىي قەبىرلەردە ئۇخلاپ قالغان نېگىرلارنىڭ روھىي ئويغىنىشىدىن ئىبارەت. بۇ ئەلجىھ مۇھەممەدنى، ئۇنىڭ ئىلاھىنى بىلىش ۋە ئۇ ئىككىسىگە ئىمان كەلتۈرۈش ئارقىلىقلا ئىشقا ئاشىدۇ.
- ئۇلار يەنە، ئەگەر ئەرەبلەر مۇھەممەدنى پەيغەمبەرلەرنىڭ ئەڭ ئاخىرىقىسى، دەپ شەكسىز ئېتىقاد قىلىدىغان بولسا، ئۇلار بىلەن بىر يەرگە كىلىشىمىز، بىر نوقتىغا كەلگەنگە قەدەر دەلىللەرنى تالاش - تارتىش قىلىشىمىز مۇمكىن. ئەمما ئەي ئەرەبلەر سىلەر ئىرقچىلارسىلەر، سىلەر شەيتاندىن ئىبارەت ئاق تەنلىك ئىنسان تەبىئىتىگە ۋەكىللىك تەبىئىتىڭلاردىكى بۇ تەرەپلەردىن ھالقىپ كېتەلمەيسىلەر. سىلەر، يەھۇدىيلار ۋە ئاق تەنلىك ھەممىڭلار شەيتانىسىلەر.

### فەرراخاننىڭ ئىلاۋىلىرى:

- فەرراخاننىڭ ئەلجىھ ھەققىدە يېڭى ئەقىدىلىرى بار بولۇپ، ئۇ خىرىستىيانلار ئىيسا ئەلەيھىسسالامنى ئىلاھ قىلىۋالغاندەك، ئۇمۇ ئەلجىھنى ئىلاھ قىلىۋالغان. بەلكى فەرراخان ئەلجىھنى ئىيسا ئەلەيھىسسالام، دەپ دەۋا قىلغان.
- گەرچە ئۇ تەننىڭ تىرىلدۈرۈلىشىنى قەتئىي رەۋىشتە ئىنكار قىلىدىغان بىرى بولسىمۇ، ئەلجىھنىڭ ئۆلمىگەنلىكىنى، ئاللاھ تائالانىڭ ئۇنى تىرىك ئەۋەتكەنلىكىنى دەۋا قىلىدۇ.

- فەرراخان مۇنداق دەيدۇ: «مەن بۇ يەردە شۇنداق گۇۋاھلىق بىرىمەنكى، پەزىلەتلىك ئەلجاھ مۇھەممەد كۆتىرىلىپ كەتتى. سىلەر ئىزدەۋاتقان، قايتىشىنى كۈتىۋاتقان ئىيسا ئاراڭلاردا قىرىق يىل تۇرغان ئىدى، ئەمما سىلەر ئۇنىڭ كىم ئىكەنلىكىنى بىلەلمىدىڭلار.»

- ئۇ يەنە مۇنداق دەيدۇ: «ھۆرمەتلىك ئەلجاھ ھايات بولۇپ، ھازىر ئىلاھ بىلەن بىرگە، ئۇ يېقىندا قايتىپ كىلىدۇ. شۇنىڭغا گۇۋاھلىق بىرىمەنكى ئاراڭلاردىكى ئەلجاھنىڭ قېرىنداشلىرىدىن بىرى ئىلاھنىڭ ئوڭ يېنىدىكى مەدھىيلىنىشكە لايىق ئورۇنغا كۆتىرىلدى ۋە ئالەملەرنىڭ پەرۋەردىگارى ئۇنىڭغا تەبىئەتنىڭ بارلىق ئىنىرگىيىلىرى ئۈستىدىكى ھۆكۈمرانلىقنى بەردى.»

- يەنە مۇنداق دەيدۇ: «پەزىلەتلىك ئەلجاھ مۇھەممەد بىز (قارا تەنلىكلەر) نىڭ زېمىنىنىڭ ئىگىسى، ياراتقۇچىسى، كائىناتىنىڭ ئەڭ پاكلىرى، بارلىق كائىناتىنىڭ ئىلاھلىرى ئىكەنلىكىمىزنى بىلدۈردى. ئەگەر پەزىلەتلىك ئەلجاھ مۇھەممەد ئىلاھ بولمىغان بولسا ئىدى، بىز ئىلاھىيلىق دەرىجىسىگە يېتىشەلمىگەن بولاتتۇق. ئەگەر ئۇ تىرىك ئەۋەتلىمىسە، بىزنىڭ زېھنى، روھىي، سىياسىي ۋە ئىجتىمائىي ئۆلۈمىمىزنىڭ تىرىك ئەۋەتلىشىدىن ئۈمىد يوق.»

### فەرراخاننىڭ تەۋىلىرىدىن مىساللار:

- لوئىس فەرراخان ئەلجاھ توغرىسىدا دەۋاللىرىنى قۇرئان كەرىم ئايەتلىرى ۋە مۇقەددەس كىتابىنىڭ ئابزاسلىرىنى تەۋىل قىلىش ئاساسىغا تۇرغۇزغان بولۇپ، بۇلار ئادەمنى ھەيران قالدۇرىدۇ:

- فەرراخان دەۋاللىرىنىڭ باشلانغۇچى قىلىپ، قۇرئان كەرىم، ئال ئېمران سۈرىسىنىڭ 44 - ئايىتىنى تەۋىل قىلغان ھالدا ئەلجاھ مۇھەممەد ئىيسا ئىبنى مەرىيەنىڭ ئۆزى، دېگەننى ئىلگىرى سۈرىدۇ.

- ئۇ، ھەزرىتى مەرىيەمنى ئامپىرىكىدىكى نېگىرلار يۈزلىنىدىغان سىمۋولغا ئايلاندۇرغان. ئۇ مۇنداق دېگەن: «بىز بۇ ئىيسا قەيەردىن ئىزدەيمىز؟ بۇ ئىبارە "بەتۇل" (قىزلىق) سىرنى بايقاشتىكى ئاچقۇچ، دېگەن ئوقۇمنى بىرىدۇ. "بەتۇل" كەلىمىسى بىزنىڭ ماددا دۇنياسىدىكى چۈشەنچىمىز بويىچە ئەر كىشى يېقىنلاشمىغان ئايال، دېگەن بولىدۇ. ئەمما، مۇقەددەس كىتابتا بولسا ئىلاھ كەلمىگەن كىشىلەرگە سىمۋۇل قىلىنىدۇ. بىزنىڭ تەسەررۇپاتىمىزدىن چىقىپ تۇرغىنىدەك، ئامپىرىكىدىكى نېگىرلار "بەتۇل" كىشىلەردۇر.»

- ئۇ ئاخىرىدا، نىسا سۈرىسىدىكى 157، 158 - ئايەتلەرگە تايانغان ھالدا، ئەلجاھنىڭ ئاسمانغا كۆتىرىلىپ كەتكەنلىكىگە ئائىت تەۋىلىنى ئوتتۇرىغا قويغان.

- ئۇ يەنە مۇنداق دەيدۇ: «سىلەرنىڭ ئەلجاھ مۇھەممەد ئۆلدى، دەپ ئويلايدىغانلىقىڭلارنى بىلىمەن، لېكىن مەن دۇنياغا ئۇنىڭ ھايات، سالامەتلىكى

ياخشى ۋە نۇپۇزى يۇقىرى بىر ئورۇندا تۇرىۋاتقانلىقىدىن گۇۋاھلىق بىرىش ئۈچۈن ئالدىڭلاردا تۇرىۋاتىمەن.»

- «مەن ئۇنىڭغا گۇۋاھ، بىز ئۇنىڭغا گۇۋاھىمىز. ئۇ قۇرئاندا يېزىلغان: ئۆز ۋاقتىدا اللە ئېيتتى: ”ئى ئىسا! مەن سېنى (ئەجلىڭ يەتكەندە) قەبىزى روھ قىلىمەن، سېنى دەرگاھىمغا كۆتۈرىمەن، (يەنى ئاسمانغا ئېلىپ چىقىمەن). سېنى كاپىرلاردىن پاك قىلىمەن (يەنى سېنى ئۆلتۈرمەكچى بولغان يامانلارنىڭ شەررىدىن ساقلايمەن)...“» يەنە باشقا بىر ئورۇندا قۇرئان مۇنداق دەيدۇ: «ئۇلارغا شۈبھە سېلىندى» (ئۇنى ئۆلدى، دەپ). بۇ ئاللاھ تائالانىڭ مەكرى بولۇپ، رەزىل دۈشمەنلىرىنىڭ مەكرىدىن ئۈستۈندۈر. «ئۇ بۇنىڭدا ئاللاھ تائالانىڭ نىسا سۈرىسى، 157 - ئايىتىدىكى سۆزىگە ئىشارە قىلىدۇ.

### فەراخاننىڭ پىكىرلىرىنى ئىسلاھ قىلىش ئۈچۈن قىلىنغان ئورۇنۇشلار:

ئۇ سەئۇدى ئەرەبىستانى پادىشاھلىقىدا زىيارەتتە بولغان بولۇپ، پادىشاھلىقتىكى دەۋەتكە مەسئۇل بىر قىسىم كىشىلەر بىلەن ئۇچراشقان. ئۇ ئاخىرىدا ئىسلاھات ئېلىپ بارىدىغانلىقىغا ۋەدە قىلىپ، چۈشىنىش ۋە تەكشۈرۈش تەرەپكە يۈزلىنىدىغانلىقى ئوتتۇرىغا قويغان. ئەمما، ئامېرىكىغا بارغاندىن كېيىن، تىلغا ئالغۇچىلىكى بار بىرەر ئىسلاھات ئېلىپ بارماستىنلا ئۆزىنىڭ بۇرۇنقى پىكىرى ۋە سۈلۈكلىرىنى داۋاملاشتۇرغان. بىراق بۇرۇنقىغا قارىغاندا تەتۈر تەشۋىقاتلىرىنى بىر قەدەر ئازراق ئېلان قىلىدىغان بولغان. ئوتتۇرىغا چىققان نەرسە شۇنىڭدىن ئىبارەتكى، بۇ كىشى ئىخلاسىز، مەنسەپ قوغلىشىدىغان، نۇرغۇن ئامىللارنىڭ تەسىرىگە ئۇچرىغان كىشىدۇر. ئاللاھ تائالادىن ئۇنى ۋە بارلىق توغرا يولدىن ئازغان كىشىلەرنى ئۆزىنىڭ دۇرۇست، ساغلام يولىغا قايتۇرىشىنى تىلەيمىز.

### ئەتراپلىق مەلۇمات ئۈچۈن پايدىلىنىش مەنبەلىرى:

- ئالدىنقى تېمىدىكى «غەربتىكى ئىسلام ئۈمىتى (بىلالچىلار)» قىسمىنىڭ مەنبەلىرىگە قارالسا بولىدۇ.